



ធនាគារជាតិ នៃ កម្ពុជា

លេខ.....

សុន្ទរកថា

**ឯកឧត្តម ជា ចាន់គូ អគ្គនាយកបាលធនាគារជាតិនៃកម្ពុជា ឆ្លៀតក្នុងឱកាស
អបអរសាទរខួបអនុស្សាវរីយ៍លើកទី១០២ នៃទិវាអន្តរជាតិនារី ៨ មីនា ឆ្នាំ២០១៣
នៅធនាគារជាតិនៃកម្ពុជា
រាជធានីភ្នំពេញ ថ្ងៃទី៦ ខែមីនា ឆ្នាំ២០១៣**

សូមគោរព ៖

- លោកជំទាវ ទេសាភិបាលរង
- ឯកឧត្តម លោក លោកស្រី ថ្នាក់ដឹកនាំ និងបងប្អូននារីនៃធនាគារជាតិនៃកម្ពុជាទាំងអស់ ជាទីមេត្រី

ថ្ងៃនេះ ខ្ញុំមានសេចក្តីសោមនស្សរីករាយជាអនេក ដោយបានមកចូលរួមជាមួយលោកជំទាវ ឯកឧត្តម លោក លោកស្រី និងនាងកញ្ញា ក្នុងពិធីអបអរសាទរខួបអនុស្សាវរីយ៍លើកទី១០២ នៃ ទិវាអន្តរជាតិនារី ៨ មីនា។ នៅឆ្នាំនេះ ប្រទេសកម្ពុជាយើងរៀបចំកិច្ចប្រជុំទិវាអន្តរជាតិនារី ក្រោមប្រធានបទ **“ សិទ្ធិស្មើគ្នា ឱកាសដូចគ្នា ដើម្បីពន្លឿនកិច្ចអភិវឌ្ឍន៍ ”** ។ ប្រធានបទនេះ ផ្ដោតជាសំខាន់ទៅលើការផ្តល់តម្លៃនិងលើកកម្ពស់សិទ្ធិនិងឱកាសដូចគ្នារវាងស្ត្រីនិងបុរស ក្នុងការទទួលបាននូវចំណេះដឹងនិងជំនាញបច្ចេកទេសគ្រប់ផ្នែក ដែលបច្ចុប្បន្នមានស្ត្រីចំនួន ពាក់កណ្តាលនៃប្រជាជនសរុបក្នុងប្រទេសបានជួយរំលែកបន្ទុកការងារគ្រួសារ សង្គម និង ការងារកសាងនិងអភិវឌ្ឍប្រទេសជាតិ ។ ជាពិសេសនារីយើងមានចំនួនកាន់តែច្រើនបាន ចូលរួមក្នុងការសម្រេចចិត្តផ្នែកនយោបាយ ការងារសង្គមនិងសេដ្ឋកិច្ច ដោយសារប្រាជ្ញា- ស្មារតីតស៊ូអត់ធ្មត់និងការទទួលខុសត្រូវខ្ពស់ដើម្បីការអភិវឌ្ឍនៅគ្រប់កាលៈទេសៈទទួល បានជោគជ័យជាទីមោទនៈ ។

ពិធីនេះ ត្រូវបានប្រារព្ធធ្វើឡើងជារៀងរាល់ឆ្នាំនៅទូទាំងសកលលោក ដើម្បីរំលឹកពី ប្រវត្តិនៃការតស៊ូ និងវិវភាពរបស់នារីដែលបានខិតខំតស៊ូទាមទារនូវសមធម៌ ការគោរពសិទ្ធិ សេរីភាពស្មើគ្នាចំពោះមុខច្បាប់ និងការទទួលស្គាល់តម្លៃស្ត្រីក្នុងការអភិវឌ្ឍគ្រួសារប្រទេស- ជាតិកន្លងមក ។ ធនាគារជាតិនៃកម្ពុជាយើងក៏តែងតែប្រារព្ធពិធីនេះជារៀងរាល់ឆ្នាំផងដែរ ដើម្បីរំលឹកគុណចំពោះថ្នាក់ដឹកនាំនិងមន្ត្រីបុគ្គលិកជានារីនៅធនាគារជាតិនៃកម្ពុជា ដែលបាន

រួមចំណែកកសាងធនាគារជាតិនៃកម្ពុជា និងអភិវឌ្ឍប្រព័ន្ធធនាគារនៅកម្ពុជាឱ្យមានការ
រីកចម្រើនរហូតដល់បច្ចុប្បន្ននេះ ។

រយៈពេលនេះខ្ញុំសង្កេតឃើញថា បងប្អូននារីយើងមានទឹកមុខរីករាយ ស្រស់ថ្លា និង
ញញឹមញញែមប្រកបដោយសេចក្តីសង្ឃឹមជានិច្ច ។ តាងនាមថ្នាក់ដឹកនាំធនាគារជាតិនៃ
កម្ពុជា ខ្ញុំសូមចូលរួមអបអរសាទរយ៉ាងខ្លាំងក្លាចំពោះស្នាដៃនារី និងសូមប្រសិទ្ធពរជ័យ
បរវស្ស៍ វិបុលសុខ មហាប្រសើរគ្រប់យ៉ាងចំពោះ លោកជំទាវ ថ្នាក់ដឹកនាំ និង បងប្អូននារី
ធនាគារជាតិនៃកម្ពុជាទាំងអស់ប្រកបដោយ កាយពលរឹងមាំ ប្រាជ្ញារវាងវៃ សុខភាពល្អ និង
ទទួលបានជ័យជម្នះគ្រប់ភារកិច្ច ។

- គណៈអធិបតី !
- បងប្អូននារីទាំងអស់ ជាទីស្នេហា !

ឆ្លៀតក្នុងឱកាសដ៏វិសេសវិសាលនេះ ខ្ញុំសូមជម្រាបពីប្រវត្តិ និងវិវឌ្ឍន៍នៃការតស៊ូរបស់នារី
ការទទួលខុសត្រូវ និងតម្លៃនារីក្នុងការងារអភិវឌ្ឍគ្រួសារ វប្បធម៌និងសង្គមជាតិ សេដ្ឋកិច្ចនិង
នយោបាយ ដូចតទៅ ៖

ពិធីអបអរសាទរទិវាអន្តរជាតិនារី៨មីនានេះ ត្រូវបានរៀបចំឡើងនៅទូទាំងពិភពលោក
ដើម្បីរំលឹកនូវវិវឌ្ឍន៍របស់នារី ដែលបានតស៊ូរើបម្រះនិងពុះពារគ្រប់ឧបសគ្គដើម្បីរំដោះខ្លួន
ចេញពីការជិះជាន់និងការរើសអើងនៅក្នុងសង្គម រហូតដល់សម្រេចបានជោគជ័យ និងបាន
ធ្វើឱ្យមានសមភាពរវាងបុរសនិងស្ត្រី ទាំងក្នុងការបញ្ចេញមតិយោបល់ និងការទទួលបាន
ប្រាក់បៀវត្សដូចគ្នាចំពោះការងារដូចគ្នាដើម ។ បន្ទាប់មក បញ្ហាដែលពាក់ព័ន្ធនឹងស្ត្រីបាន
ក្លាយជាប្រធានបទយ៉ាងសំខាន់ សម្រាប់កិច្ចពិភាក្សានៅលើវេទិកាជាតិនិងអន្តរជាតិហើយ
តួនាទីរបស់ស្ត្រីកាន់តែត្រូវបានទទួលស្គាល់ និងលើកកម្ពស់ជាលំដាប់តាមរយៈការជំរុញ
ឱ្យស្ត្រីចូលរួមនៅក្នុងការងារសង្គម ការងារសេដ្ឋកិច្ចនិងនយោបាយ និងការផ្តល់អាទិភាព
ចំពោះស្ត្រីនៅក្នុងការអភិវឌ្ឍធនធានមនុស្ស ។ល។

នៅប្រទេសកម្ពុជាវិញ បើតាមប្រវត្តិសាស្ត្របានបញ្ជាក់ថា ស្ត្រីមានតួនាទីនិងសារៈ-
សំខាន់ណាស់ចំពោះសង្គមនិងគ្រួសារ ។ ជាក់ស្តែង ព្រះនាងលីវយីគឺជាព្រះមហាក្សត្រី-
យានី និងជាស្ត្រីទី១ដែលគ្រប់គ្រងនិងដឹកនាំប្រទេសកម្ពុជា ។ បន្ទាប់មកនៅសម័យអង្គរមាន
ព្រះនាងឥន្ទ្រទេវី ជាអគ្គមហេសីព្រះបាទជ័យវរ្ម័នទី៧ និងជាស្ត្រីដែលមានប្រាជ្ញាឈ្លាសវៃ
បានជួយការងារសង្គម និងជ្រោមជ្រែងព្រះបាទជ័យវរ្ម័នទី៧ជាស្វាមី ដឹកនាំប្រទេសកម្ពុជា
ទទួលបានជោគជ័យ និងមានកេរ្តិ៍ឈ្មោះល្បីរន្ធក្នុងប្រវត្តិសាស្ត្រកម្ពុជារហូតមកដល់សព្វថ្ងៃ
នេះ ។ និយាយជារួម វប្បធម៌ខ្មែរយើង យើងគោរពនារី ផ្តល់តម្លៃចំពោះនារី យកនារីជាធំនៅ
ក្នុងសង្គមនិងគ្រួសារ ព្រមទាំងបានចាត់ទុកនារីជាមាតានៃប្រទេសជាតិតាំងពីយូរលង់ណាស់

មកហើយ តាមរយៈពាក្យបុរាណពោលថា “មេទ័ព” “មេបា” និង “មាតុភូមិ ឬមាតុប្រទេសកម្ពុជា” ជាដើម ។ និយាយជារួម វប្បធម៌ខ្មែរយើងចាត់ទុកស្រ្តីគឺជាមាតាដ៏ល្អ និងជាមេផ្ទះដ៏ប្រពៃដែល ចេះថែទាំអប់រំកូនឱ្យក្លាយជាពលរដ្ឋល្អ ។

បច្ចុប្បន្នតាមរយៈការងារកាកបាទក្រហមកម្ពុជា ក្រោមការដឹកនាំរបស់លោកជំទាវ កិត្តិព្រឹទ្ធបណ្ឌិត **ប៊ុន រ៉ានី ហ៊ុន សែន** ប្រធានកាកបាទក្រហមកម្ពុជា និងការខិតខំប្រឹងប្រែង របស់លោកជំទាវ ក្នុងការទប់ស្កាត់អំពើហិង្សាក្នុងគ្រួសារ ពិសេសមកលើស្រ្តីនិងកុមារ ការធ្វើ អាជីវកម្មផ្លូវភេទ ការប្រយុទ្ធប្រឆាំងគ្រឿងញៀន និងជួយកុមារកំព្រាជាដើម ធ្វើឱ្យបុត្រ ធីតានិងយុវវ័យមានឱកាសចូលរួមចំណែកទទួលខុសត្រូវ លើរាល់សកម្មភាពក្នុងគ្រួសារនិង សង្គមក៏ដូចជាទទួលបានការអប់រំ ការកសាង និងការពង្រឹងសមត្ថភាពខ្លួនឯង សំដៅធ្វើ ខ្លួនឱ្យក្លាយទៅជាកូនល្អ មិត្តល្អ សិស្សល្អ មិនប្រើអំពើហិង្សា មិនសេពគ្រឿងញៀនរួម ចំណែកធានាសណ្តាប់ធ្នាប់សង្គម និងចូលរួមអភិវឌ្ឍជាតិមាតុភូមិជាទីស្នេហារបស់យើងបាន ធ្វើឱ្យសីលធម៌សង្គម និងតម្លៃស្រ្តីនិងគ្រួសារខ្មែរត្រូវបានលើកតម្កើងជាលំដាប់ទាំងក្នុង វេទិកាជាតិនិងអន្តរជាតិ ។ បច្ចុប្បន្ននេះខ្ញុំសប្បាយចិត្តណាស់នៅពេលដែលឃើញស្រ្តីខិតខំ អភិវឌ្ឍនិងលើកកម្ពស់ខ្លួនឯង ដើម្បីចូលប្រឡូកក្នុងគ្រប់កិច្ចការសង្គមចាប់តាំងពីកម្មករ រហូតដល់មានឋានៈ និងតួនាទីខ្ពស់នៅក្នុងជួររដ្ឋាភិបាល រដ្ឋសភា និងព្រឹទ្ធសភាជាដើម ។

ដោយឡែក នៅធនាគារជាតិនៃកម្ពុជាយើងវិញ បច្ចុប្បន្នមានមន្ត្រីបុគ្គលិកសរុបទូទាំង ប្រទេសចំនួន ១.២៨២ នាក់ ក្នុងនោះថ្នាក់ដឹកនាំ និងមន្ត្រីបុគ្គលិកជានារីមានចំនួន ៥៦៧ នាក់ ។ ចំនួននេះបញ្ជាក់ថា សមាមាត្រមន្ត្រីបុគ្គលិកជាស្រ្តី ចាប់តាំងពីថ្នាក់ទេសាភិបាលរងដល់ បុគ្គលិកធម្មតា កើនដល់ ៤៥% នៃចំនួនសរុប ។ ស្រ្តីនៅធនាគារជាតិនៃកម្ពុជាភាគច្រើន ទទួលខុសត្រូវលើការងារដឹកនាំនិងគ្រប់គ្រង ការងារជំនាញបច្ចេកទេស និងការងារប្រតិបត្តិការ ជាដើម ។ សមាមាត្រដ៏ធំនេះបានបង្ហាញឱ្យឃើញអំពីសមត្ថភាព ការលើកកម្ពស់ស្រ្តី និង សារៈសំខាន់របស់ស្រ្តីចំពោះការងារ ព្រមទាំងមានជំនឿទុកចិត្តខ្ពស់ក្នុងការបំពេញតួនាទី ភារកិច្ចនៅគ្រប់លំដាប់ថ្នាក់នៃការគ្រប់គ្រងធនាគារ ។

- គណៈអធិបតី !
- បងប្អូននារីទាំងអស់ ជាទីមេត្រី !

តាមរយៈយុទ្ធសាស្ត្រចតុកោណដំណាក់កាលទី២ របស់រាជរដ្ឋាភិបាលបានចាត់ទុក តួនាទីស្រ្តីគឺជាអ្នកដឹកនាំនិងសង្គមជាតិ ។ រាជរដ្ឋាភិបាលនឹងបន្តលើកកម្ពស់តួនាទី របស់ស្រ្តីក្នុងការធ្វើសេចក្តីសម្រេចចិត្ត យកចិត្តទុកដាក់លើការបណ្តុះបណ្តាលជំនាញដល់ ស្រ្តីនៅគ្រប់កម្រិត ចូលរួមកាន់តែសកម្មក្នុងរដ្ឋបាលសាធារណៈ ពង្រឹងការឈរឈ្មោះនៅ តាមបណ្តាភូមិ ឃុំ សង្កាត់ ទូទាំងប្រទេស ពង្រឹងឱកាសការងារសម្រាប់ស្រ្តី និងការពារសិទ្ធិ

ធ្វើការងាររបស់ស្ត្រី ។ រាជរដ្ឋាភិបាលបន្តអនុវត្តគោលការណ៍ផ្តល់ឥណទានខ្នាតតូចនិងមធ្យម ដល់ស្ត្រីដើម្បីបង្កើតមុខរបរចិញ្ចឹមជីវិត ។ ជាក់ស្តែង ស្ត្រីភាគច្រើនបានទទួលឥណទាន ខ្នាតតូចនិងមធ្យម និងបានដើរតួនាទីសំខាន់ក្នុងការគ្រប់គ្រង ចាត់ចែង និងប្រើប្រាស់ឥណទាន ទាំងនោះក្នុងការប្រកបរបរចិញ្ចឹមជីវិតទទួលបានប្រសិទ្ធភាពខ្ពស់ ។

ម្យ៉ាងទៀត តាមរយៈផែនការយុទ្ធសាស្ត្រអភិវឌ្ឍន៍ជាតិ និងគោលដៅអភិវឌ្ឍន៍សហ- ស្សវត្សរ៍កម្ពុជា រាជរដ្ឋាភិបាលក៏បានយកចិត្តទុកដាក់ក្នុងការកាត់បន្ថយគម្លាតយេនឌ័រនៅ គ្រប់វិស័យ ដោះស្រាយនូវបញ្ហាប្រឈមទាំងឡាយដែលរារាំងដល់ស្ត្រី និងបង្កឱកាស គ្រប់បែបយ៉ាងដល់ស្ត្រី ដើម្បីឱ្យស្ត្រីអាចចូលរួមក្នុងកិច្ចអភិវឌ្ឍបានពេញលេញ ។

តាមរយៈវឌ្ឍនភាពនេះយើងអាចបញ្ជាក់បានថា រាជរដ្ឋាភិបាលកាន់តែយកចិត្តទុកដាក់ និងទទួលស្គាល់នូវសមត្ថភាព និងសក្តានុពលរបស់ស្ត្រីក្នុងការអភិវឌ្ឍសេដ្ឋកិច្ចជាតិ និង បានបង្កើតផែនការយុទ្ធសាស្ត្រនារីរតនៈ ដើម្បីជំរុញការចូលរួមរបស់ស្ត្រីនៅក្នុងការងារ សង្គមនិងនយោបាយ និងលើកកម្ពស់ផ្នែកសុខភាពស្ត្រី រួមទាំងការអប់រំស្ត្រីនិងក្មេងស្រី និង ដើម្បីដោះស្រាយបញ្ហានៅក្នុងសង្គម ។ល។

តាងនាមថ្នាក់ដឹកនាំធនាគារជាតិនៃកម្ពុជា ខ្ញុំសូមកោតសរសើរនិងគាំទ្រចំពោះបងប្អូន នារីទាំងអស់ដែលបានខិតខំអភិវឌ្ឍ និងលើកកម្ពស់សមត្ថភាពខ្លួនក្នុងការងារសង្គម នយោបាយ សេដ្ឋកិច្ច និងវប្បធម៌ជាតិ ស្របតាមផែនការសកម្មភាពនៃផែនការយុទ្ធសាស្ត្រនារីរតនៈរបស់ រាជរដ្ឋាភិបាល។

ជាទីបញ្ចប់ ខ្ញុំសូមថ្លែងអំណរគុណចំពោះលោកជំទាវ ឯកឧត្តម លោក លោកស្រី និងនាងកញ្ញាទាំងអស់ ដែលបានចូលរួមក្នុងពិធីយើងថ្ងៃនេះ និងសូមជូនពរថ្នាក់ដឹកនាំ និងបងប្អូននារីទាំងអស់ឱ្យជួបប្រទះតែពុទ្ធពរទាំង៤ប្រការ គឺ អាយុ វណ្ណៈ សុខៈ ពលៈ កុំបី ឃ្លៀងឃ្លាតឡើយ ។

សូមអរគុណ!